



2025/519

18.3.2025

DEĊIŻJONI TAL-KUMMISSJONI (UE) 2025/519

tal-5 ta' Marzu 2025

**dwar il-proċess għall-introduzzjoni ta' restrizzjonijiet operattivi fl-Ajruport ta' Schiphol
f'konformità mar-Regolament (UE) Nru 598/2014 tal-Parlament Ewropew u tal-Kunsill**

(notifikata bid-dokument C(2025) 1355)

(It-test bl-Olandiż biss huwa awtentiku)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 598/2014 tal-Parlament Ewropew u tal-Kunsill tas-16 ta' April 2014 dwar l-istabbiliment ta' regoli u proċeduri fir-rigward tal-introduzzjoni ta' restrizzjonijiet operattivi relatati mal-istorbju f'ajruporti tal-Unjoni fi hdan Approċċ Bilanċjat u li jhassar id-Direttiva 2002/30/KE ⁽¹⁾, u b'mod partikolari l-Artikolu 8(3) tiegħu,

Billi:

- (1) Permezz tal-ittra tal-4 ta' Settembru 2024 ⁽²⁾, in-Netherlands innotifikaw, skont l-Artikolu 8(1) tar-Regolament (UE) Nru 598/2014 (ir-"Regolament"), lill-Kummissjoni bl-intenzjoni tagħhom li jintroduċu restrizzjonijiet operattivi relatati mal-istorbju fl-Ajruport ta' Schiphol (in-"Notifika").
- (2) Permezz tal-ittra tas-27 ta' Settembru 2024 ⁽³⁾, is-servizzi tal-Kummissjoni talbu speċifikazzjoni ulterjuri dwar il-medda notifikata tal-limiti massimi tal-movimenti u kjarifiki oħra mill-awtoritajiet Netherlandiżi biex ikunu jistgħu jirrieżaminaw il-proċess għall-introduzzjoni tar-restrizzjonijiet operattivi fl-Ajruport ta' Schiphol u jivvalutaw il-kompatibbiltà tal-miżuri previsti mar-Regolament.
- (3) Permezz tal-ittra tas-6 ta' Diċembru 2024 ⁽⁴⁾, l-awtoritajiet Netherlandiżi pprovdew elementi addizzjonali biex jikkomplementaw in-Notifika b'indikazzjoni tal-limitu massimu annwali preċiż tal-movimenti, li huwa stabbilit għal 478 000, u bi preżentazzjoni ta' informazzjoni ulterjuri dwar ix-xenarju bażi, il-kontribut tal-miżuri proposti għall-oġettiv tat-tnaqqis tal-istorbju u s-suppożizzjonijiet sottostanti. In-Notifika tqieset kompluta mid-data tal-wasla tal-informazzjoni addizzjonali mill-awtoritajiet Netherlandiżi.
- (4) Ir-Regolament jistabbilixxi r-regoli u l-proċeduri li jridu jiġu segwiti minn Stat Membru qabel ma jintroduċi restrizzjonijiet operattivi relatati mal-istorbju fl-ajruporti tal-Unjoni.
- (5) Il-proċess għall-introduzzjoni ta' restrizzjonijiet operattivi fl-Ajruport ta' Schiphol innotifikat min-Netherlands fl-4 ta' Settembru 2024 u kkomplementat fis-6 ta' Diċembru 2024, ġie rieżaminat mill-Kummissjoni f'konformità mal-Artikolu 8(3) tar-Regolament (UE) Nru 598/2014.
- (6) Din id-Deciżjoni tikkonċerna biss is-sejbiet tal-Kummissjoni sa fejn ċerti elementi fl-introduzzjoni ta' restrizzjonijiet operattivi relatati mal-istorbju ma seggewx bis-shih il-proċess stabbilit fir-Regolament. Is-servizzi tal-Kummissjoni wettqu proċess ta' rieżami f'konformità mal-Artikolu 8(3) tar-Regolament li r-rizultati tiegħu huma riflessi f'dokument ta' hidma tal-persunal li jsir pubbliku fl-istess mument tan-notifikar ta' din id-Deciżjoni lill-awtoritajiet Netherlandiżi.
- (7) In-Notifika inkludiet bhala Anness il-Pjan ta' Azzjoni dwar l-Istorbju 2024–2029 għall-Ajruport ta' Schiphol li jinkludi l-aktar mappa strategika aġġornata tal-istorbju li tmur lura għall-2021 biex tiġi identifikata s-sitwazzjoni tal-istorbju fl-Ajruport ta' Schiphol. Fil-valutazzjoni tas-sitwazzjoni tal-istorbju, in-Netherlands iddikjaraw li użaw metodologija f'konformità mad-Dokument 29 tar-Rapport tal-Konferenza Ewropea tal-Avjazzjoni Ċivili bi qbil mal-Anness I tar-Regolament.

⁽¹⁾ ĠU L 173, 12.6.2014, p. 65.

⁽²⁾ Irreġistrata bir-referenzi Ares(2024)6274926, Ares(2024)6274959, u Ares(2024)6275032.

⁽³⁾ Ares(2024)6858995.

⁽⁴⁾ Ares(2025)87541.

- (8) F'termini tal-identifikazzjoni tas-sitwazzjoni tal-istorbju, l-awtoritajiet Netherlandiżi hađu bħala punt tat-tluq it-Tbassir tal-Użu ta' Schiphol għall-2023 u pproġettaw x'se tkun is-sitwazzjoni f'Novembru 2024, jekk wiehed jassumi għadd annwali ta' 500 000 moviment ta' titjiriet kummerċjali li joperaw lejn jew mill-Ajruport ta' Schiphol, li minnhom 32 000 huma billejl.
- (9) Il-kalkoli juru s-sitwazzjoni tal-istorbju li ġejja:
- l-għadd ta' djar fil-kontorn ta' 58 dB (A) L_{den} ikun ta' 7 081;
 - l-għadd ta' nies irritati hafna fil-kontorn ta' 48 dB (A) L_{den} ikun ta' 113 862;
 - l-għadd ta' djar fil-kontorn ta' 48 dB (A) L_{night} ikun ta' 5 685;
 - u l-għadd ta' nies li l-irqad tagħhom huwa disturbat severament fil-kontorn ta' 40 dB (A) L_{den} ikun ta' 24 365.
- (10) In-Netherlands iddefinixxew objettiv tat-tnaqqis tal-istorbju u rreġistrawh bħala parti mill-Pjan ta' Azzjoni tagħhom dwar l-Istorbju 2024-2029.
- (11) L-objettiv tat-tnaqqis tal-istorbju jikkonsisti mis-subobjettivi li ġejjin:
- (a) tnaqqis b'20 % tal-għadd ta' djar fil-kontorn ta' 58 dB (A) L_{den} ;
 - (b) tnaqqis b'20 % tal-għadd ta' nies irritati hafna fil-kontorn ta' 48 dB (A) L_{den} ;
 - (c) tnaqqis bi 15 % tal-għadd ta' djar fil-kontorn ta' 48 dB (A) L_{night} ; kif ukoll
 - (d) tnaqqis bi 15 % tal-għadd ta' nies li l-irqad tagħhom huwa disturbat severament fil-kontorn ta' 40 dB (A) L_{den} .
- (12) In-Notifika speċifikat li s-subobjettivi a) u b) tat-tnaqqis tal-istorbju kellhom jinkisbu f'żewġ fażijiet:
- 15 % bħala l-ewwel pass, sal-1 ta' Novembru 2025, u
 - il-5 % li jifdal f'fażi sussegwenti, li ma kinitx definita f'termini ta' żmien.
- (13) Is-subobjettivi c) u d) iridu jinkisbu wkoll sal-1 ta' Novembru 2025.
- (14) Din id-Deciżjoni tikkonċerna biss l-ewwel pass, jiġifieri t-tnaqqis ta' 15 % tal-għadd ta' nies u djar affettwati fil-kontorni tal-istorbju speċifikati u hija mingħajr preġudizzju għall-valutazzjoni futura tal-Kummissjoni tal-proċess għall-introduzzjoni tat-tnaqqis li jifdal ta' 5 %, sa fejn dan ikun jehtieg restrizzjonijiet operattivi ġodda u notifika ġdida.
- (15) Fid-definizzjoni tas-sitwazzjoni tal-istorbju u x-xenarju bażi li fid-dawl tiegħu titkejjel il-kisba tal-objettiv tat-tnaqqis tal-istorbju, l-awtoritajiet Netherlandiżi ddecidew li ċerti miżuri, li jnaqqsu l-istorbju, jiġu inklużi fix-xenarju bażi u għalhekk ma jitqisux li jikkontribwixxu għall-kisba tal-objettiv tat-tnaqqis tal-istorbju.
- (16) Dawn huma l-miżuri li s-settur tal-avjazzjoni kien diġà habbar jew li preżumibilmint jiehu irrispettivament minn kwalunkwe rekwiżit impost mill-awtoritajiet Netherlandiżi. Dawn jissejhu "żviluppi awtonomi" fin-Notifika. Tali miżuri jinkludu t-tiġdid awtonomu tal-flotta u ċerti proċeduri operattivi għat-tnaqqis tal-istorbju. It-tiġdid awtonomu tal-flotta huwa bbażat fuq suppożizzjoni mill-awtoritajiet Netherlandiżi rigward it-tiġdid tal-flotta tal-linji tal-ajru fsitwazzjoni ta' "status quo". Skont l-awtoritajiet Netherlandiżi, is-suppożizzjonijiet huma bbażati fuq ix-xejriet tal-industrija. Madankollu, in-Notifika ma tinkludi l-eċċa prova ulterjuri ta' kif ġew derivati x-xejriet tal-industrija u kif tqiesu s-sitwazzjoni speċifika u l-partikolaritajiet tal-Ajruport ta' Schiphol meta ġew irfinati s-suppożizzjonijiet. Fir-rigward tal-proċeduri operattivi, dawn jinkludu użu akbar ta' proċeduri ta' Avviċinament bi Nżul Kontinwu (CDA), użu akbar ta' operazzjonijiet bi flaps ridotti, aderenza ta' 95 % mal-proċeduri tal-qtugħ mill-art tat-tip "Proċedura għat-Tnaqqis tal-Istorbju tat-Tluq" (NADP-2) u miżuri inklużi fil-Programm "Minder Hinder Schiphol" li kienu skedati li jiġu implimentati qabel Novembru 2024, kif hemm identifikat fl-Anness B tar-rapport To70 li kien inkluz fil-konsultazzjoni pubblika ta' Marzu 2023.

- (17) Biex jinkiseb l-oġġettiv tat-tnaqqis tal-istorbju sa Novembru 2025, l-awtoritajiet Netherlandiżi kkonkludew li huma mehtieġa l-miżuri li ġejjin:
- l-użu ta' inġenji tal-ajru aktar silenzjużi matul il-lejl minn KLM Royal Dutch Airlines;
 - it-tiġdid addizzjonali tal-flotta abbażi tal-iskedi tal-linji tal-ajru, minbarra t-tiġdid awtonomu tal-flotta;
 - l-inċentivar tal-użu ta' inġenji tal-ajru aktar silenzjużi permezz tal-iffissar tal-imposti tal-ajruport;
 - l-eskluzjoni tal-inġenji tal-ajru b'margni ta' -13EPNdB jew aktar mill-Ajruport ta' Schiphol matul il-lejl;
 - il-limitazzjoni tal-movimenti tal-inġenji tal-ajru għal 27 000 fis-sena matul il-perjodu ta' billegħ; kif ukoll
 - il-limitazzjoni tal-movimenti totali tal-inġenji tal-ajru għal 478 000 fis-sena.
- (18) L-awtoritajiet Netherlandiżi kkonkludew li l-limitu massimu annwali tal-movimenti tal-inġenji tal-ajru jkollu jiġi stabbilit għal 478 000 biex jinkiseb bħala minimu tnaqqis ta' 15 % fis-suboġġettivi kollha tal-oġġettiv tat-tnaqqis tal-istorbju. Fis-suboġġettivi b), c) u d) il-kombinazzjoni tal-miżuri taqbeż it-tnaqqis tal-istorbju stabbilit mill-oġġettiv tat-tnaqqis tal-istorbju, speċjalment matul il-lejl.
- (19) Jenhtieġ li jiġi nnutat li l-limitu massimu annwali jkopri biss servizzi kummerċjali skedati u mhux skedati. L-operazzjonijiet tal-avjazzjoni ġenerali u tal-avjazzjoni għal skopijiet ta' negozju jiġu inorati għall-fini tal-limitu massimu annwali fl-ajruport ta' Schiphol.
- (20) Sussegwentement għan-Notifika, u skont l-Artikolu 8(3) tar-Regolament, il-Kummissjoni rrieżaminat il-proċess għall-introduzzjoni tar-restrizzjonijiet operattivi relatati mal-istorbju.
- (21) Il-Kummissjoni identifika ċerti elementi fin-Notifika li ma segwewx bis-sħiħ il-proċess għall-introduzzjoni tar-restrizzjonijiet operattivi relatati mal-istorbju stabbilit fir-Regolament.
- (22) Skont l-Artikolu 5(3)(a) tar-Regolament, l-Istati Membri għandhom jiżguraw li meta tittiehed azzjoni relatata mal-istorbju, l-effett prevedibbli ta' tnaqqis tal-istorbju tal-inġenji tal-ajru fis-sors jitqies bħala miżura disponibbli. It-tiġdid tal-flotta jrid jitqies bħala tali miżura peress li l-linji tal-ajru jissostitwixxu inġenji tal-ajru eqdem b'inġenji tal-ajru aktar godda li jipproduċu inqas storbju.
- (23) In-Notifika tiddikjara li l-oġġettiv tat-tnaqqis tal-istorbju jrid jitkejjel fid-dawl tax-xenarju bażi, li jinkludi l-effett tal-iżviluppi awtonomi kif deskritt fil-Premessa (16) fuq tul ta' żmien. In-Netherlands jargumentaw li dan jippermetti li jiġu ddeterminati l-effetti u l-kontribut għall-oġġettiv tat-tnaqqis tal-istorbju tal-miżuri l-godda proposti mill-awtoritajiet Netherlandiżi b'mod iżolat għal kwalunkwe miżura li s-settur qed jiehu fuq inizjattiva tiegħu stess. Fi kliem ieħor, in-Netherlands bihsiebhom jiksibu l-oġġettiv tat-tnaqqis tal-istorbju *flimkien* ma' kwalunkwe tnaqqis tal-istorbju li jirriżulta mill-iżviluppi awtonomi tal-industrija.
- (24) In-Notifika tiddikjara li l-iżviluppi awtonomi mhumix biżżejjed biex jinkiseb l-oġġettiv tat-tnaqqis tal-istorbju minhabba li jkunu newtralizzati mit-tkabbir tat-traffiku. Madankollu, il-Kummissjoni tinnota li minhabba li l-limitu massimu annwali propost tal-movimenti huwa ta' 478 000, mhux se jkun hemm aktar zieda fit-traffiku tal-ajru u għalhekk l-iżviluppi awtonomi tal-industrija jistgħu jikkontribwixxu għat-tnaqqis tal-istorbju fl-ajruport lil hinn minn Novembru 2025. Għal dawn ir-raġunijiet, u mingħajr preġudizzju għad-Direttiva dwar l-Istorbju^(*), l-awtoritajiet Netherlandiżi jenhtieġ li jikkunsidraw l-impatt ta' kombinazzjoni bejn il-limitu massimu tal-movimenti implimentat minn Novembru 2025 u l-iżviluppi awtonomi tal-industrija fl-analiżi tagħhom tal-effetti prevedibbli ta' tnaqqis tal-istorbju tal-inġenji tal-ajru fis-sors.

(*) Id-Direttiva 2002/49/KE tal-Parlament Ewropew u tal-Kunsill tal-25 ta' Ġunju 2002 li tirrigwardja l-istudju u l-amministrazzjoni tal-hsejjes ambjentali (ĠU L 189, 18.7.2002, p. 12).

- (25) Barra minn hekk, il-Kummissjoni tinnota li l-awtoritajiet Netherlandiżi ma pprovdewx raġunament fir-rigward tal-metodoloġija u s-suppożizzjonijiet li jsejso l-qasma tat-tiġdid tal-flotta bejn il-parti tat-tiġdid awtonomu tal-flotta tax-xenarju bażi kif spjegat fil-Premessa (8), u t-tiġdid addizzjonali tal-flotta li jitqies bħala miżura li tikkontribwixxi biex jinkiseb l-oġġettiv tat-tnaqqis tal-istorbju. Il-Kummissjoni tinnota li r-raġunament u l-metodoloġija li jsejso l-qasma huma meħtieġa biex in-Netherlands ikunu jistgħu jiddeterminaw il-kosteffettività u l-effett prevedibbli ta' tnaqqis tal-istorbju tal-inġenji tal-ajru fis-sors.
- (26) Skont l-Artikolu 5(3)(c) tar-Regolament, bil-ħsieb li tiġi ddeterminata l-aktar miżura kosteffiċjenti jew kombinazzjoni ta' miżuri, l-Istati Membri jridu jiżguraw li jitqies l-effett tal-proċeduri operattivi għat-tnaqqis tal-istorbju fuq l-oġġettiv tat-tnaqqis tal-istorbju. Il-proċeduri operattivi għat-tnaqqis tal-istorbju jinkludu l-Operazzjonijiet ta' Nżul Kontinwu (CDOs, Continuous Descent Operations), l-Operazzjonijiet ta' Tluġh Kontinwu (CCOs, Continuous Climb Operations), il-Proċeduri għat-Tnaqqis tal-Istorbju tat-Tluq (NADPs, Noise Abatement Departure Procedures) u l-operazzjonijiet tan-Navigazzjoni Bbażata fuq il-Prestazzjoni (PBN, Performance Based Navigation) fiż-żoni tat-terminals madwar l-ajruporti.
- (27) Fir-rigward tal-proċeduri tal-NADP speċifikament, in-Netherlands isostnu li bejn l-1 ta' Jannar 2023 u t-28 ta' Lulju 2024, aktar minn 95 % tat-titjiriet diġà seggew il-proċedura tal-NADP-2. Fir-rigward tal-operazzjonijiet li għadhom ma jużawx din il-proċedura, in-Netherlands isostnu li din mhijiex legalment infurzabbli, u xi bdoti japplikaw proċedura differenti kif meħtieġ mil-linja tal-ajru li jtiru għaliha. Fir-rigward tal-proċeduri tal-PBN, dawn jippermettu lill-inġenji tal-ajru jsegwu trajettorji tat-titjiriet laterali u preċiżi hafna u profili mtejbja tat-tluġh u tal-inżul, u b'hekk jikkontribwixxu għat-tnaqqis tal-istorbju. Ir-Regolament ta' Implimentazzjoni tal-Kummissjoni (UE) 2018/1048 ⁽⁶⁾ dwar il-PBN jeżiġi li l-fornituri tal-ġestjoni tat-traffiku tal-ajru/tas-servizzi tan-navigazzjoni bl-ajru jiżguraw tranżizzjoni bla xkiel u sikura għall-forniment tas-servizzi tagħhom bl-użu ta' servizzi tan-navigazzjoni bbażati fuq il-prestazzjoni u jippubblikaw il-proċeduri tal-PBN. Il-LVNL ippubblika diversi proċeduri tal-PBN inklużi proċeduri bil-karatteristika tar-raġġ sa punt ta' tmiem fiss (RF, Radius to Fix) li tippermetti lill-inġenji tal-ajru jinnavigaw b'mod aktar preċiż bejn iż-żoni residenzjali u dan jippermetti it-tnaqqis tal-medda fit-trajettorji tat-titjiriet bejn iż-żoni mibnija.
- (28) Kif deskritt fil-Premessa (16), xi proċeduri operattivi huma inklużi fix-xenarju bażi. Minhabba l-limitu massimu annwali tal-movimenti, l-effett ta' dawn l-iżviluppi awtonomi mhux se jibqa' jiġi newtralizzat mit-tkabbir tat-traffiku u għalhekk jistgħu jikkontribwixxu għat-tnaqqis tal-istorbju fl-ajruport lil hinn minn Novembru 2025. Madankollu, l-awtoritajiet Netherlandiżi rrifjutaw li jikkunsidraw l-użu ulterjuri tal-miżuri operattivi għat-tnaqqis tal-istorbju: l-ewwel, dawk li jmorru lil hinn mill-miżuri stabbiliti fil-Programm "Minder Hinder Schiphol" u t-tieni, dawk li, filwaqt li kienu inklużi f'dak il-Programm, ma ġewx implimentati sad-data ppjanata ta' Novembru 2024. Il-Kummissjoni tinnota li l-awtoritajiet Netherlandiżi għalhekk ma eżaminawx bis-shih l-effett ta' dawn il-miżuri skont l-Artikolu 5(3)(c) tar-Regolament.
- (29) L-Artikolu 5(6) tar-Regolament jipprovdi li r-restrizzjonijiet operattivi m'għandhomx ikunu diskriminatorji.
- (30) Fir-rigward tan-nondiskriminazzjoni, il-Kummissjoni tinnota li l-miżuri huma mmirati lejn l-avjazzjoni kummerċjali biss. L-awtoritajiet Netherlandiżi spjegaw li fix-xenarju bażi l-istorbju prodott mill-avjazzjoni ġenerali u mill-avjazzjoni għal skopijiet ta' negozju huwa inkluż. Tiġi applikata zieda ta' 2,5 % fl-istorbju biex jitqiesu dawk it-tipi ta' servizzi, li mhijiex negligibbli fid-dawl tal-oġġettiv tat-tnaqqis tal-istorbju inkluż fin-Notifika. Il-Kummissjoni tinnota li dawn it-tipi ta' operazzjonijiet għalhekk jikkontribwixxu għall-problema ġenerali tal-istorbju madwar l-Ajruport ta' Schiphol. L-awtoritajiet Netherlandiżi inkludew l-istorbju li pproduċew fix-xenarju bażi li għalih japplikaw il-pjanijiet għat-tnaqqis tal-istorbju. Madankollu, in-Notifika ma tinkludi l-ebda miżura ta' mitigazzjoni tal-istorbju applikabbli għall-avjazzjoni ġenerali u l-avjazzjoni għal skopijiet ta' negozju. Għalhekk, filwaqt li kemm l-avjazzjoni kummerċjali kif ukoll l-avjazzjoni ġenerali u l-avjazzjoni għal skopijiet ta' negozju jikkontribwixxu għall-problema tal-istorbju, il-piż kollu tat-tnaqqis tal-istorbju mill-operazzjonijiet kollha fl-Ajruport ta' Schiphol jingarr mill-avjazzjoni kummerċjali biss. Dan l-approċċ huwa diskriminatorju għad-detriment tal-avjazzjoni kummerċjali. L-inklużjoni tal-avjazzjoni ġenerali u tal-avjazzjoni għal skopijiet ta' negozju fil-miżuri ta' mitigazzjoni tal-istorbju setgħet tnaqqas il-htieġa għal restrizzjonijiet operattivi.
- (31) Fl-aħħar nett, il-Kummissjoni tinnota li l-Artikolu 6(3) tar-Regolament jeżiġi li l-awtoritajiet kompetenti jsegwu u jimmonitorjaw l-implimentazzjoni tar-restrizzjonijiet operattivi u jiehdu azzjoni kif xieraq.

⁽⁶⁾ Ir-Regolament ta' Implimentazzjoni tal-Kummissjoni (UE) 2018/1048 tat-18 ta' Lulju 2018 li jistipula rekwiżiti dwar l-użu tal-ispazju tal-ajru u l-proċeduri operattivi dwar navigazzjoni bbażata fuq il-prestazzjoni (ĠU L 189, 26.7.2018, p. 3).

ADOTTAT DIN ID-DEĊIŻJONI:

Artikolu 1

1. Abbazi tar-rieżami tagħha dwar jekk in-Netherlands segwewx il-proċess skont ir-Regolament (UE) Nru 598/2014, il-Kummissjoni tqis li l-proċess ġie rrispettat, bl-eċċezzjoni tal-elementi li ġejjin:
 - (a) in-Netherlands eskludew l-avjazzjoni ġenerali u l-avjazzjoni għal skopijiet ta' negozju mill-miżuri operattivi filwaqt li inkludew l-istorbju minn dawk l-operazzjonijiet fis-sitwazzjoni tal-istorbju bi ksur tal-Artikolu 5(6) tar-Regolament;
 - (b) in-Netherlands ikkunsidraw biss parzjalment l-effetti prevedibbli tal-miżuri li jnaqqsu l-istorbju tal-inġenji tal-ajru fis-sors permezz tat-tiġdid awtonomu tal-flotta kif mehtieg mill-Artikolu 5(3)(a) tar-Regolament.
 - (c) in-Netherlands ikkunsidraw biss parzjalment il-proċeduri operattivi għat-tnaqqis tal-istorbju kif mehtieg mill-Artikolu 5(3)(c) tar-Regolament.
2. In-Netherlands għandhom jeżaminaw din id-Deċiżjoni u jinfurmaw lill-Kummissjoni bl-intenzjonijiet tagħhom qabel ma jintroduċu dawk ir-restrizzjonijiet operattivi fl-Ajruport ta' Schiphol.

Artikolu 2

Din id-Deċiżjoni hija indirizzata lir-Renju tan-Netherlands.

Magħmul fi Brussell, il-5 ta' Marzu 2025.

Għall-Kummissjoni
Apostolos TZITZIKOSTAS
Membru tal-Kummissjoni